

# L-ixpakkapjetra

Guido Lanfranco

Ta' sikwit nisimghu b'din il-haxixa. Nghidulha xpakkapjetra, xkattapjetra, spakkapjetra, varjazzjonijiet ta' l-istess isem. Izda hawn irrid naghmilha ċara li dan l-isem mhuwiex speċifiku, jiġifieri ma japplikax għal haxixa waħda. Fil-gzejjer tagħna, bħalma ukoll jiġri f'artijiet oħrajn, jeżistu ismijiet li jintużaw għal affarijiet oħra (f'dan il-każ hxejjex) li għandhom l-istess dehra jew karattru, bejn wiehed u iehor. Dan jiġri wkoll fil-każ ta' ghasafar, hut, insetti u oħrajn.

L-isem ta' xpakkapjetra ġej mit-Taljan, li jfisser litteralment "taqsam il-blat (jew ġebel)". L-Italja ukoll, dan l-isem japplika għal dawk il-hxejjex li jikbru fi xquq tal-blat jew toqob fil-blat, u li jkunu ċkejknin u baxxi. L-antiki kienu jużaw dan l-isem, f'Malta u barra, għax kienu jaħsbu li dawn il-pjanti kienu jaqsmu l-ġebel, għax kienu jarawhom jikbru fix-xquq. Izda dawn mhux hekk jagħmlu; jikbru fix-xquq għax isibuhom lesti, mhux għax jagħmluhom huma.

Fin-natura kull hlejqa tikber jew tgħix fejn issib l-inqas kompetizzjoni fost oħrajn, u dawn il-hxejjex ċkejknin isibu x-xquq lesti fejn pjanti akbar minnhom ma jistgħux jaqdbu art.

L-ixpakkapjetra tissemma' meta xi hadd jgħidlek li għandu bżonn xi biċċa biex jużaha bħala rimedju popolari kontra l-ħaġra jew ġebbla talkliwi jew tal-awrina. Dan għaliex? Irrid infisser, li fil-mediċina popolari ta' l-imghoddi, kien hemm sistema li l-Ingliżi jsejthulha '*Doctrine of Signatures*'; bil-Malti, jien nuża din l-espressjoni bħala '*id-Duttrina tax-Xebh*'. Din is-sistema kienet issostni (għalkemm mingħajr bażi xjentifika)

li jekk haxixa jew oġġett iehor għandu xi xebh lejn xi parti mill-ġisem, din jew dak jistgħu ikunu tajbin bħala rimedju f'mard ta' dak l-organu. Bħala eżempju nistgħu nghidu, li jekk weraq ikunu jixbħu lill-widna, tajbin kontra mard tal-widna; jekk haxixa jkollha meraq hamrani, tajba kontra mard fid-demem; jew parti minn bebbuxu qisha għajn, tajba kontra mard ta' l-għajnejn!

Dawn huma kollha hmerijiet, izda fl-imghoddi ma kinux jafu wisq. L-ixpakkapjetra tikber fix-xquq tal-blat, izda billi kienu jaħsbu li kienet taqsam il-ġebel, bdew jeħduha mediċina biex taqsam il-ġebbla talkliwi jew ta' l-awrina! L-Italja l-istess, anzi din id-drawwa kienet waslet Malta minn hemm. Bdejjew jikbru pjanti ċkejknin mix-xquq tal-ġebel u jsejthulhom xpakkapjetra. Isejthulhom ukoll Xaqq il-Blat, u Sagħtrija. Biex ma jkunx hemm konfużjoni sħiħa fl-ismijiet, wiehed għandu juża isem wiehed għal kull haxixa.

Issa aħna qed nużaw l-isem Xpakkapjetra għal speċi waħda, li fil-botanika tissejjaħ *Micromeria Microphylla*, għax fil-botanika kull

ħaxixa għandha isem tekniku biex ikun x'ikun l-isem bil-lingwa popolari, dak xjentifiku jibqa' dejjem l-istess u ma jsirx taħwid.

Tul is-snin li ili nistudja l-ħxejjex, sikwit staqsejt għall-ixpakkapjetra f'irhula differenti biex nara għal liema ħaxixa jintuża, u nista' ngħid li hemm xi tużżana differenti li jsejnhulhom l-istess, u hadd m'hu deċiż fuq waħda!

Għawdex, il-biċċa l-kbira jirreferuni għall-Erika, ħaxixa differenti (*Erica Multiflora*) li ukoll tikber fix-xquq tal-blat. Ukoll hemm l-Arenarja (*Spergularia Rubra*) u l-varjetajiet tagħha, kif ukoll l-*Asperula Longiflora* jew *Cynanchica*.

Madankollu, l-Ixpakkapjetra għandna nużawh biss għal waħda biss, mhux konfużjoni sħiħa. Nużawh għall-*Micromeria Microphylla*, ħaxixa ċkejnkna, baxxa, zġuk irraq ħafna, weraq mill-aktar ċkejknin spazjati sew tul iz-zġuk, u fjuri ċkejknin ukoll, bilkemm jidhru, bajdana fir-roża, li jidhru mix-Xitwa sas-Sajf. Tinsab mal-blat xagħri kollu, qalb bini antik u ċangar u ġebel ta' moġħdijiet u ġnub tal-widien.

L-ispeċi l-oħrajn li ġieli jgħidulhom ukoll xpakkapjetra għandhom ismijiet oħrajn aktar addattati, iżda hawn m'għandix wisgħa biżżejjed biex niddiskutihom ukoll; iżda kollha ssibhom il-Mellicha....



L-ixpakkapjetra (*Micromeria microphylla*)